


U BUPĒLELĒSYE

 . . . Kangi ukuya apa ukwiputa palikimo na umwe. Kangi lilino itolo boyikāli i Ndumi, une ndi nu mwinangu unnunu apa pa kigemo ikilo iki, Dokotala Lee Vayle, ukufuma i kipanga kya First Baptist ku Lima, Ohio, yūyo āli yumo mwa bahōmbi bāngu ku lukomano lwa ku Lima. Une nālindalusisye umwene, ukusuluka ikilo iki, linga umwene akābagīle itolo ukuyoba i lisyu ku kilundilo, lumo ukufwāna nu lukomano lwa ku Lima, kuli akabalilo kamo akakōnge pamo tubili. Kangi une nhobwike, nhobwike ukumfumusya kwa umwe ikilo iki, Dokotala Lee Vayle, uyūngi um'Baptisti uyu alinagwe Mbepo Mwikemo. [Ubuyo busitakandu pa tepi—Nsimbi]

² Ameni. Kyalā akusaye ugwe, Nkundwe Vayle, nūgwe.

³ Kila kyāli lōsa nalōli kyamaka kuli u ntimi gwa Baptisti, bule ikyēne? Ena, uswe tuli basangaluke fiyo ukuya nu Nkundwe Vayle na uswe. Kangi nalolili ififigo figwike kuli umwēne ukugomokela nukutuyātila uswe akabalilo kalikosa umwēne abagīle. Kangi lilino ikilo iki . . .

Kilabo nkilo lyo i—U *Kubikigwa-mwipumba* kwa Ntwa Yeso.

⁴ Pandungu ndubunju bo bubōmbēlo bwa kupānda-kwalisuba kwa sala ya ntāndātu. Kangi une ngwitika u nkundwe afumwiisye ikiyabo ikyākukīndilila ikya lukomano.

Lilino unko uswe twipute itolo pa kabalilo.

⁵ Nsayigwa Ntwa, i Lisyu Lyako lyo Bwanaloli, kangi uswe tukupalisya panongwa ya nnyambala uyu ikukolelela Ilyēne, nsitalutende, mumo abene bikupa Ilyene ku bandu. Kangi bo uswe tukwigula i Bangeli ikilo iki, pamo ukusanukila ku mani Gake, u Mbepo Mwikemo alisaga nu kwigūla i Lisyu lya kupilikisya kwa uswe. Ukwisila mwa Yeso Kristi, uswe tukusuma ikylene. Ameni.

⁶ Ikilo ikikulumba iki iki uswe tukusekela, isya kukomeligwa kwa Ntwa gwītu unsayigwa, Une ngulonda ukubala ikilo iki ukufuma ku milomo Gyake Mwene imipala, a Masyu aga Umwene apelile gasimbigwe mwa Buku Gwake. Mwa Mwikemo Matai, untu gwa 4, uswe . . . kangi ilinandi lya 47 ni lya 48, uswe tukubala iki:

Kangi linga ugwe kuponia abakundwe bāko bēne, fyo fiki kubōmba ugwe ukikīnda abāngi? Ngimba bōpe abāpānja batikubōmba lululo?

Lōli muyege umwe polelo bapēlelēsye, nūmwe na nūmo u Tāta gwīnu uyu ali ku mwanya mpēlelēsye.

⁷ Kangi ikilo iki uswe tupele panja ukuti uswe tukuyobaga pa kimanyisyo kya *Bupelelesye*. Lilino uswe . . . Ako kakuboneka

kasimbo kahësya fiyo ukwëga kuli ikilo kya bukomeleligwe bwa Ntwa gwïtu. Lôli umwisyûgu, lumo, umwe mukupilikîsya aba rediyo, kangi mwâpilîke indumi isyakukindana na batumigwa, mûmo abêne bätwéle i lisiku ilikulumba ilisisya akabalilo kâko u Ntwa gwïtu âfwîle panongwa ya mbîbi sya kîsu. Polelo une nsalile, ikilo iki, ukubuka ukusyungutila injila ingîndane, ukuti tufike ku yene, popâpo ikyêne kikuyaga kanîni kikîndâne kangi kibagîle ukupûpwa umwe pa kanîni. Kangi u Mbepo Mwîkêmo unsayigwa ali pûtilâga i Lisyu lilino bo uswe tukwëga ubwîyûle ukutwâla Ilyêne.

⁸ Kyala ikulônda ubupêlêlêsyê. Uswe tukulônda ukupâpa ikyo mu linogôno, ukuti kilipo nakimo itolo njila ya kayabo kibagîle ukwîngîla mu Kuyapo kwa Kyala. Ikyêne kibagîle ukuya kipêlêlêsyê, bwîpûti bwïtu, kilikyôsa.

⁹ Lilino, mu ngunda gwa Edeni, Kyala âli na Adamu na Eva mu ngunda. Kangi abêne balyônenge kangi bâkilènie i ndagîlo sya Kyala, ukwîsila mu kônânga, lusâmbuko. Kangi akabalilo kâko ulukilanio lukwîsa, lusâmbûko lo lukilanio lwa lulagîlo. Kangi ululagîlo lwa Kyala, Umwêne ukuya mwikemo, itolo nsitakubwapulîgwa mwîkêmo, polelo nakamo akatôndobyâ ka busitawîkêmo kabagîle ukwîma mu Kuyapo Kwâke. Polelo, linga ubutulwanongwa bwâlisîle nkîsu ukwisila mbutulwanongwa, polelo ubutulwanôngwa bukufîmbilisîgwa ukufûndigwa boakâli untulwanongwa ukubagilâmo siku ukwîma mu Kuyapo kwa Kyala.

¹⁰ Lilino, linga lukayako u lulagîlo nalumo, polelo kukayako ubugolofu. Lôli u lulagîlo lwâlôndâga, pamo u bugolofu bukkulôndigwa u lulagîlo. Kangi u lulagîlo, akabalilo kâko ulwêne lo—ulwêne lo lukôleligwêpo, ulwêne lukosôsyâ-pânja u bugolofu.

¹¹ Lilino, ukwisila mu lulagîlo, nagumo u mbili gupôkîgwe. Lilino, u lulagîlo lukabagîla ukutupoka uswe. U lulagîlo lwâli itolo kîndu iki kyâbîkâga uswe mu minyololo, lôli ikyêne kikayanago nagamo a maka gâkutabulîla. U lulagîlo itolo lwâtunângisyâga uswe ukuti uswe twâli batulwanongwa, kangi lwatutobesyâga uswe. Ikyo kyo iki u lulagîlo lubagîle ukubômba. Ulwêne ko kutwâla ubutobesigwe, pamo ukunângisyâ ugwe pâpo ubusobi bwâko bulipo. Popâpo u lulagîlo, mu lwêne, lukâbagîle u kupoka. Ulwêne lwâbagîle itolo ukustâka.

¹² Kangi Kyala, ukuya mwikemo kangi ngolofu, Umwene aafimbilisigwaga ukuya nu kustâka. Umwêne âfimbilisîgwâga u kustâka u ntulwanôngwa panongwa yakuti umwêne âkilènie i mipaka gya ipyâna, kangi âlisîle ukuya mwenekîsu umbongotola-ndagîlo. Polelo, umwêne abagîle ukufûndigwa.

¹³ Kangi u lulagîlo lulilôsa luli nu lufûndo, namânga, u lufûndo lwa kukilania u lulagîlo lwa Kyala bo bufwe. Kangi ulwêne lwâfimbilisîgwâga ukutwâlapo ubufwe ku luko lwa bûndu.

Kangi uluko lōsa ulwa būndu luli pāsi pa lufūndo lwa lulagilo ulu.

¹⁴ Lilino, akabalilo kāko Adam na Eva bātulilw'inongwa, yikālipo ni njila nayimo, nagumo unkota ugu abēne bābagilemo siku ukwīma mu Kuyapo kwa Kyala kangi, pene pāpo ubutulwanongwa ubu bukufūndigwa. Kangi nayumo u mūndu abagile ukutulwa ubutulwanongwa bwa luko lulilōsa, kisitakupāsyā bo bunīni bulebule pamo bo bunywāmu bulebule, ubutulwanongwa pabwēne bula bukufimbilisigwa ukufūndigwa boakāli yula āsulilwe ubwēne ukubagilāmo siku ukwīma mu Kuyapo kwa Kyala Mwikemo.

¹⁵ Popāpo, polelo, akabalilo kāko Adam na Eva bātulilw'inongwa kangi bākilēnie u lulagilo, abēne bāli bīlāmbike ba bufwe. Kangi ululagilo lwafimbilisigwaga ukubōmbeligwa, polelo ulwene lulinkubika uluko losa lwa bandu pasi pa lufūndo lwa bufwe. Lilino linga uswe tubagile pēne ukusēngāma pāsi kuli utubalilo utunīni, mu bwīnogōnelo bwītu, kangi kēta ikibonesyo ikikulumba iki, kangi kumbukilāga ukuti u mūndu aligwēsa apa abikīgwēmo mu iki. Aligwēsa u nnyāmba nu nkīkūlu, mwānīke, alimo mu lufūndo lwa bufwe, ukwīsila mu bukilano bwa mutu gwa luko lwa bāndu, Adam; ukwīsila mu bukilano bwāke, aligwēsa gwa uswe tulinkugwa batolwe ba butulunongwa.

¹⁶ Kangi ubutulwanongwa bukufimbilisigwa ukufūndigwa. Kangi polelo, Kyala, mu Bwake ubukulumba ubusitam-paka kangi ulugano Lwake ulukulumba...U lulagilo lwabagile ukupāgūlania untulwanongwa ukufuma mu Mpeli gwake; polelo umwēne alinkwisa ukuyōngesigwa, kangi lōsa ukuyongesigwa, pakābagile ukuyapo i njila nayimo kuli umwēne ukugomokelāmo siku mpaka ubutulwanongwa bula bwāfūndigwe. Kangi ikylene kikuyaga kipepe fiyo polelo ukwitika mu bupyuto lōsa bwa ntulwanongwa kubumalikisyo, kabuno umwene ali lōsa, kwabwīlanabwila apāguligwe ukufuma ku Kuyapo kwa Kyala.

¹⁷ Lilino kētēsya ubutulwanongwa ubu. Kangi mumo Kyala, ukuya ngolofu, kangi Umwene abagile ukubomba nakimo ikingi lōli ukuya ngolofu, kabuno Umwene yo bufume bwa bugolofu bōsa, polelo pala pakābagile ukuyapo nakimo ikingi kuli Umwēne ukubōmba lōli ukubika ulufūndo kuli ulukilano ulu. Kangi ulufūndo lwāli bufwe, namanga Umwēne āyobile, "Ilisiku umwe mukulya ukufuma kula, ilisiku līla umwe naloliloli mwīsa kufwa." Lilino, ikylene kyo kifwāni kyangisi iki uswe tulinakyo apa.

¹⁸ Lōli polelo linga uswe tukugomokēla itolo panini pabutalipo, nukufyāgānia ifyakubagilīla filafila ifya Kyala, i Bāngēli pabwelu likutubūla uswe ukuti "Kyala yo lugano." Lōli pōpe, ukuya lugano, Umwene ikufimbilisigwa ukuya

ngolofu. Popāpo, lugano lutikusanusya itolo i kīndu iki kibagile ukufugigwa nu kwāngasigwa. Lugano bo bugolofu bwa Kyala.

¹⁹ Lilino, akabalilo kako Kyala aketege ukuti abana Bake bākilēnie ululagilo Lwake, kangi ukuti abene bikufimbilisigwa ukufwa ubufwe, polelo ulugano lwapasima lulinkwīngililapo ukupela injila. Namanga, Kyala ākētīle ukuti abāna aba babagile ukuya naloliloli, lōsa bapyūtīgwe ukufuma mu Kuyapo Kwāke. Pakālipo nakimo ikīngi ukubōmbigwa, kabuno abēne bākilēnie ululagilo Lwāke, kangi u lufūndo lwa lulagilo Lwāke lwa bufwe.

²⁰ Kangi polelo u lugano lwa Kyala lwābūkīle panja ku bāndu Bāke. Kangi akabalilo kāko u lugano Lwamwakyala lusōsigwe, ilipyāna lyapasima likutwāla ikīndu kya lugano. Kangi Kyala, ukwīsla mu kumanyila-ngāni, akabalilo kāko Umwēne āganīle u luko Lwāke kanunu fiyo; napāpo, nu lufūndo, Umwēne ātēndike u bufwe bwa lwīngisyēpo ukuboneka mu ngūnda gwa Edeni. Bula bwāli, Umwēne āpyānikisyēpo i kipeligwa ikisitabusobi, akanini akang'osi aka kakāmēnye nu butulwanōngwa nabumo, kangi akēne kābūkīle kuli ikyākupyānikisyāpo, ukubōmba kangi ukufwa mbuyo bwa ntulanōngwa untobesigwe yula. Kangi akene kaali kang'osi, kapyutigwe, ukukolelela ubumi bwa abīlāmbīke Bake.

²¹ Mōsa ukukīndāmo mu Lwītīkāno Ulukūlu abēne bāpēle ililopa lya tung'ōsi ni mbene, ing'osi, ingāmbako ni ngwāta, u bufwe ubwakyākūmīlilāpo. Lōli, mōsa mu fyūma ifikulumba ifya Kyala, kwāliko ku nyuma mu līnogōno Lyāke i Kindu ikyanaloliloli ukwisa, iki kyābagīle ukuya...Fila fyāli misyūngulu gya Kindu ikyanaloliloli iki kyāyaga pakwīsa. Kangi i Kindu ikyanaloliloli iki kyayaga pakwisa, āli Mwanundumiana Gwake umpapigwe. Bosa abakang'osi aba bafwiile bāli itolo nsyungulu. Kangi u nsyūngūlu go itolo lubafu lwakyākūmīlilala kya kīndu kilikyōsa. Kangi ifyēne itolo fyāyobāga isya Kalivari ikwīsa.

²² Lilino ku ikifwani kya iki, unko uswe tusanukile mwi m'Mabāngēli gītu, ku Būku gwa Bahiburi, nu kupimba apa iki Pauli, u ntumigwa unkulumba ikuyoba, ukugela ukupagūlania ifindu ifi kuli uswe. Mu ntu gwa 10 ugwa Buku gwa Bahiburi, uswe tukubala iki.

²³ Kangi une itolo ndiganīle i Lisyu! I Lisyu lyo Bwanaloli. Kangi une ngulonda ukubala Ilyene pankyeni pa kilundilo kyangu, panongwa yakuti une mmenye ukuti mu bulongi une ngwisakwima na bene. Kangi une ngufimbilisigwa ukupa inongwa. Polelo linga une ngutwala Ilyene ukufuma ku Lisyu, polelo une ndisa kuya ntobesigwe; panongwa yakuti Ilyene lyo Lisyu, kangi Kyala yo gwakumelelīgwa gwa Lisyu Lyake.

²⁴ Uswe tukukēta fīngi fīyo umwīsyūgu, ifya basasania-nōngwa na fyōsa bo ifyo, ukuyēnga mmwanya ukusyūngūtila a bāndubamo. O, ikylene kyo kindu kyasoni! Kangi uswe

tukusyāgānia, mukubūka mfipanga, uswe tukubūka nkipanga kangi ugwe kwāga u ntimi yumo, umwēne alinako kamo akabōmbelo akanini akahēšya ukusyūngutula umwēne, akiyēgēlo kamo akanini. Linga umwe mutikukētēšya, ikilundilo kyosa kisakwegaga u mbepo yula. Linga umwēne yo itolo gwakatima kanini, pamo ukwīyugānia untu gwāke, pamo kimo ikinini ikīndu ikikīndāne, ena, i kipanga kyosa kisakwegaga pa ikyo. Kangi uswe tulinakyo, umwīsyūgu, mu fipānga fyītu ifyālino, kūko ikyēne bo fyākwīpilika kangi utūndu tunini bo uto. Kangi ikyēne kyo kifikile mu bufuluganike bo ulo! Lōli, o, bakundwe bāngu baganigwa, linga kālīpo akabalilo aka uswe tukulōndīgwa ukuya pa Lisyu, akēne ko umwīsyūgu!

²⁵ Umwe muketile, une mbagīle ukubēnga ukwīma ku bulōngi nu kumanya ukuti une nālinako kimo ikinini ikindukimo kyabwālangāni ikya busetuli ubunini ubuhēšya, kangi nābayōngīšye abāndu. Une ndikulōnda abēne ukuya nu mbepo gwāngu pa kabombelo kāngu, lōli une ngulōnda abēne ukuya nu Mbepo gwa Kyala ukwīsila mu Lisyu lya Kyala, uyu ikutwāla u Bwānalōli.

²⁶ Popāpo pa buboneke ubukulumba ubu ikilo iki, une ngulōnda ukubala ukufuma ku Lisyu Lyāsyēpwa lya Kyala. Lilino uswe tukusyāgānia ukuti u lulagilo lwālīko ku fyīnja fīngi, lōli u lulagilo lukāsōšīsyēmo siku ubutulwanōngwa. Mumo une njobile iyolopu, iyēne yāli itolo nyumba ya baminyololo. Ulwēne lwālī nkētēsi unkulumba uyu ākubūlāga ugwe iki ugwe gwābōmbile, lōli gwālinago nu nkota nagumo ukubūmbulūšya ukubānga ugwe. Ulwēne lwākubīkile ugwe mu lilūka-lya-kūlišya, lōli pakāli u Ntabuli nayumo ukukusōšyāko ugwe, nu lwēne. Ulwēne lukupinya itolo ugwe, ukukuleka ugwe umanye ukuti ugwe gwe ntulwanōngwa. Lōli lilino kētēšya mu Bahiburi, untu gwa 10, bo uswe tukubala.

Kabuno ululāgilo lukuya nu nsyūngūlu gwa findu ifinunu ukwisa, kangi komma ikifwani kilakila. . .

²⁷ Kumbukila, ulwēne lwālī nsyūngūlu gwa kifwāni ikyākwiša. U nsyūngūlu itolo gukufumunya ukuti kilipo i kifwāni kikupela u nsyūngūlu. “U nsyungulu gwa findu ifi fikwisaga, kangi komma ikifwani kilakila.” Ketesya, “ifya findu. . .”

. . . i kifwāni kilakila kya findu, kikabagilāmo siku na gala amakemo gāgo gālī gāpēgigwe. . . nukukīndilīla kikupela u gwākwiša ku bupēlelesye.

²⁸ Lilino, Kyala, ku bwandilo, ālōndāga ubupēlelesye. Yeso, akabalilo kako Umwene ikwisa ku kisu, alinkuti, “Yaga umwe bapelelesye, bo yu Kyala ku Mwanja mpelelesye.” Kangi u lulagilo, ukuya nu nsyūngūlu gwa findu ifi fikwiša, lukābagilēmo siku ukupela u mwīpūti mpelelesye. Umwe mukupilikisya ikifwāni? Lilino unko uswe tubuke ikyēne kāngi ukuti umwe mwīsakuyaga basisimikisya komma ukupōndwa

ikyēne. Kyala ikulōnda ubwīkémó ubupelelesye. Nayumo abagīle ukwīma mu kifwāni Kyāke, na kapatu kanini ka butulwanongwa. Yeso abīkīl'ubukēti kilakila, kangi alinkuti, “Yaga mpēlelēsye, itolo bo yu Kyala ku Mwanya mpēlelēsye.”

²⁹ Kangi i Bāngēli lyāyobile ukuti, “U lulagilo lukābagilēmó siku, na makemo gāke, ukupela ugwākwiśa ukuya mpēlelēsye.” Polelo, u lulagilo lukābagīle ukupelelesya kalikōśa. Ulwēne lwāli itolo lusosōli. Amakemo aga, gatēndekigwe ikyīnja kilikyōśa, gakābagilēmó siku ukupela u mwīpūti mpēlelēsye. Popāpo lelo, nayumo pāsi pa lulāgīlo, pamo ukukyūnga kwa ndagīlo, pamo pāsi pa misyūngūlu, ābagīle ukuya mpēlelesye.

Kabuno (ilināndi lya 2) *polelo āngāli ifyēne fikīma
mma ukuya fyāpēgigwāga? . . .*

³⁰ Linga kalipo kalikosa aka une mbagile ukubomba ukwipela nimwene ukuya mpēlelēsye mu Kuyapo kwa Kyala, polelo Kristi akāfimbilisigwāga ukufwa kuli une. Linga kilipo ikindu kimokyēne iki ugwe ubagīle ukubōmba, ikyo kyabagīle ukubagilila kalikōśa mu Kuyapo kwa Kyala, polelo Kristi āfwīle paitolo. Nakumo ukukyūnga-ndagīlo, nasimo ifūndo syandagīlo sya ugwe, nakumo kwa bwīkémó bwāko bwāgwīmwēne, nafimo ifīndu ifi ugwe gwābagīle ukuleka ukubōmba, ukuleka ukusyōba, ukuleka ukuhīya, ukuleka ukukwēśa ingāmba, ukuleka ukubūka ku fibonekesyo fya mafilimu, pōpe ugwe uyōngīle. Nakimo kibagīle ukubōmba ikyēne! Ukwīngila ifipānga, inyīho, isekelo, amalōśyo, imbātiko sya kipānga, ukubala kwa fimanyisyo, ukuyoba kwa nyīpūto, fyōśa ifīndu fila fisakubaligwa nakimo. Ugwe gwe uyōngīle! Komma ikindu kimokyene ubagīle ugwe ukubomba mwa gwimwene, kabuno ugwe uli ntulanongwa pasi pa butobesigwe. Kangi yikayapo ni njila nayimo nkati mwa gwimwene, pamo ikimanyisyo kilikyosa, pamo kalikosa aka ugwe ubagīle ukubomba pamo ikwīnagonapo, ka gwimwene, ikyo kibagīle ukubagilisya ikindu kimokyene mu Kuyapo kwa Kyala, panongwa yakuti ugwe gwe ntulwanongwa ukwanda itolo.

³¹ Kangi i Bangeli likufumunya, ukuti uswe twesa twāpapigwe mu butulwanongwa, twabumbigwe mbusāmbūke, ukwiśa nkisu iki tukuyoba ubusyobi. Kangi Kyala akābagīle ukwēga u mūndu yumoywēne ukufwīla uyūngi, panongwa yakuti yumo yo itolo ntobesigwe bo u yūngi. Mu Kuyapo kwa Kyala, u bishopu-nkulumba āpāpīgwe nkisu iki āli itolo ntobesigwe bo yi mbwēle yapāsi ya kukilabu mu kāya. Yumo akabagīla ukuhōmbēla u yūngi.

³² Polelo, Umwēne ālyēgīle ubūmi ubusitabusobi ubwa kinyamana, akang'osi akanini. Kangi pāsi pa Lwītikāno Ulukūlu, u lulagīlo lwāli, akabalilo kāko u mūndu ātulilw'ionongwa, umwēne ātwēle a kang'osi ku kigemo. Yoba linga umwene ākilēnie kilikyosa ikya ngomelesyo, umwene

alinkutwala kang'osi kangi umwene alinkukabika akene pa kigemo, umwene alinkubika amaboko gake pa kang'osi kangi umwene alinkulata imbibi syake, ukuti umwene ali nsobi kangi amenye ukuti umwene ali ntobesigwe. Ikyā...kangi āli... U lulāgilo lwālōndāga u bufwe. Kangi umwene alinkutwala u kang'osi mbuyo bwāke. Kangi akabalilo kāko umwene...I likosi lwa kanyamana kanini kala lyātumuligwe, kangi akene kalinkwānda ukubāya utulūndi twāke utunīni, nu kukoloma. Linga ugwe umbwēnemo siku u kang'osi ikukekigwa, ku kukūta ukupelakisa kuki! A kīnītu akapelakisa akanini ukugela ukukoloma, kangi indepa yapalikosi innīni yikutumuligwa. Kangi umwene ikubāya nu kwīkīnya, kangi bo umwene ukwībālūla pānja, polelo ikwīkīnya kāngi kangi ikukoloma, kangi i lilopa likōnēka, ilyēne likōsya ulusyōya lwāke ulunīni na maboko ga mwīpūti.

³³ Kangi bo u mwīpūti ikusyāgānia, panongwa ya kusulwa ubulogwe, panongwa ya kusyōba, ukuhīya, kilikyōsa u butobesigwe bwāke bwāli, pamo kōpe ukwīnogōna ububībi, kilikyōsa ikyēne kyāli mu nsyūngūlu unnāndi-fīyo, umwene āli ntobesigwe, panongwa yakuti ikyēne kyāli kipeligwa kyāke. Umwene āli mūndu untobesigwe, komma lumo panongwa ya kinyonywo, lōli ukwisila mu kipeligwa umwene āli ntobesigwe. Kangi umwene āfimbilisigwāga ukusyāgānia ukuti aka akasitabusobi akanīni akang'osi kafwīle mu buyo bwāke. Kangi umwene ālipilike gwakusulumania kuli akāndu akanīni aka.

³⁴ Loli u nnyambala, mbimbibi itolo bo kang'osi kubumalikisyo alinkufwa, ni lilopa lya kang'osi pa maboko gake, umwene alinkwēnda ukufuma ku kiyumba ni kinyonywo kilakila mu ndumbula yāke, iki umwene āli nakyo ku bwāndīlo. Fiki? Panongwa yakuti ubumi ubu bwaali mwa kang'osi unnini... Ubumi bulambalele mwilopa. Ubumi bwako buli mu lilopa lyako. Uswe tumenye ikyo. Kangi ubuumi mu lilopa lya kang'osi bwāli buumi bwa kanyamana, polelo akabalilo kāko utumbakasya utwāke utunīni twākonyoligwe kangi u būmi bulinkubūka panja pa kanyamana kala, lyēne likaabagiile ukugomokela ku mwīpuuti, panongwa yakuti u mwīpuuti aali mundu.

³⁵ I lilopa lyātēndike u kukupilila, lōli ilyēne likābagile ukuhōmba nubupēlelēsyē; kabuno u nnyāmbāla yula āsōkilēmo mu kiyūmba, na kilakila i kinyonywo ukutulw'īnōngwa, bomūmo umwene ābōmbile mbuyo bwākwānda. Lōli, ukubōmba iki, umwene āgūlilāga ku kabalilo kāko pīsakuyapo u Kang'osi umpēlēsyē ukwīsa. Kangi umwene ābōmbile ikyene pa kyabupi ikyakokya, panongwa yakuti iyene yāli yo njila yene iyi umwene āyimenyemo.

³⁶ Popāpo, umwe muketile, akabalilo kāko ililopa lyōnekaga, kangi ubūmi bwābūkīle ukufuma ku kanyamana, ilyēne

likābagile ukugomokela ku nnyāmbāla yula; kabuno, kimo kyāli kinyamana, kimo kyāli mūndu; ikinyamana ikisitabusobi, ku mūndu untobesigwe.

³⁷ Loli, o, i lisiku limo, ifyinja maelifu mabili ifi fikindilepo, u Kang'osi gwa Kyala aapapigwe pasi nkabaga akanini mu Betelehemu, kangī alōngosigwe ngati ng'osi ku bubōligwe bwāke. Ifyinja bamia kalongo-na-lwele-na-yumo ifi fikindilepo, pamusi apa, pa sala ya butatu iyi Umwene āfwile. Kangī unsitalitōndobya, unsitakasolo u Kang'osi gwa Kyala ātulikigwe pa kipīngika kya Kalivari nu kufwila untulwanōngwa aligwesa. Lilino akabalilo kako umwiputi ikwisa kwa Kang'osi uyu, nu lwitiko! Kangī uyu yo luko ulukindane lwa Kang'osi. Ikyene kikaya Kang'osi bo u yungi.

³⁸ Nayumo umundu abagile ukwisa ku Kang'osi uyu, pene papo Kyala ikunkwaba umwene tasi. Umwe mukuketa ubwapasima bwa Kyala? O, une ngusubila iki kikwiubika kubutali pasi mbusolufu lilino. Keta. Kyala aamenye Umwene aali ni ng'osi nkisu iki. Umwene āmenye Umwene āyaga pakuya na bāndu abakuya bākupokigwa, kangī u lugano Lwāke lwākētile pāsi ku babona bala bābo bābagile ukupokigwa; polelo, ukwisila mu kumanyila-ngānila, Umwene āsūngwile-ngānila i Kipanga ukwagana nu Mwene kula, kisita litōndobya pamo ulukinya. Kangī linga Kyala ālōndāga i Kipānga kisita litōndobya pamo ulukinya, Umwene āfimbilisigwāga ukuya ni kindukimo ukupela ikyēne injila yila. Umwene akābagile ukulōnda ikyēne, u bugolofu Bwāke, amabulōngi Gāke gakābagile ukundeka Umwene ukulālūsya ikīndu bo ikyo linga yikāliko injila ya kutēndēka ikyēne.

³⁹ Kangī umundu akabagila ukubomba ikyene pa mwene. Umwene yo ntoligwe kubumalikisyo. Kyala ālitikisye umwene ukukēta kila ukwisila mu lulagilo, ukwisila mu balongi, kangī ukwisila mu lōsa Lwītikāno Ulukūlu. Umwene aatumile abasololi, Umwene aatumile umundu umwikemo, kangī abēne baasyagenie ukuti aligwesa aatoligwe.

⁴⁰ Popāpo, Kyala, ukwisila mu lipyana Lyake ilyapamwene, alinkutuma, ukufuma pa fifigo fya Lwimiko, u Mwanundumiana Gwake ummwagigwe ntiga, ukwega ubuyo bwitu.

⁴¹ Kumbukilāga, linga Umwēne abagile ukuyoba kuli u pāpa gwa Roma ukwēga ikyēne, umwēne akābagile ukubōmba ikyēne. Linga Umwēne ābagile ukuyoba kuli i bishopu-nkulumba gwa Cantebury ukubōmba ikyēne, umwēne āngāli akabōmba ikyēne mma. Linga Umwēne ābagile ukukōlelapo tāta umwikēmo unjindikigwa ukukīnda pamo u bishopu gwa kīsu, umwēne āngāli akabōmba ikyēne. Umwēne āngāli ikuya itolo bo pabutali apikigwe bo Yudasi Isikarioti āli. Umwēne akābagile ukubōmba ikyēne, panongwa yakuti umwēne “āpāpigwe mbutulwanongwa,

ukubūmbígwa mbusambuke, ukwisa ku kīsu iki ikuyoba ubusyobi,” kangi afūmbwaga uluhobokelo kuli mwēne.

⁴² Aleluya! Loli pala palinkwisa Yumo ukufuma ku fipata fya Lwimiko; nakimo ikingi, komma unnyāmbála, komma unnyāmbála unnunu, nayumo uNjuda napamo u Gwāpanja. Umwēne akāli nakimo kyakusyālāko ukukīnda Kyala Mwenemaka, afisígwe mu nyōfu gwa būndu. Umwēne ālisīle, Mwēne, ukupa i Lilopa Lyāke Lyēne, kabuno Ilyēne likaalisīle ukwisila mu kugonana. Kugonana kwali nakyo nakimo ikyakubōmba ni kyēne. Lōli Umwēne ākupililile umfūnde, nukutwāla panja ukufuma ku kapatu ka Lilopa aka Umwēne āpelīle, Mwēne, u nsitabusobi Yula.

⁴³ Polelo ubupoki bwāngu, ubwāko, ikilo iki, butikukitikigwa pa fyakubagilila fya mbōmbo syītu twībēne. Ubwēne bwālikitike pa ilyānalōli ilyapabwībwēne ilipyāna lya Kyala Mwenemaka Yūyo atusalile uswe mwa Mwēne. Naloliloli. Une ngābagīle ukuya mpēlelešye, pamo ugwe ukābagīlemo siku ukuya mpēlelešye. Kangi uswe tutikwīkōlēla ukuya bapēlelešye. Lōli uswe tuli nalo ulusūbīsyo ulu, ukuti, u lwītiko lwītu lukwīgēmekēšya mu Likemo ilipelelešye ulu litalile lyāmbilīligwe!

⁴⁴ Polelo ngimba uswe tukumanyaga bulebule ukuti uswe tukukyaga Ikyo? Akabalilo kāko umwiputi ikubika amaboko gake, nu lwitiko, pa mbili gwa Ntwa Yeso, nu kwipilika nu butīlisye bwa butulwanongwa, kangi i kyūgila kya fyākufunya mu kisyo Kyāke Mwēne, ikwīpilika ingoloma sya Getisemane, ububabe bwa Kalivari, kangi amēnye ukuti umwēne atobesígwe, nu kulata imbibi syāke nubutalusi, “O Nsayigwa Ntwa, une ndi ntobesigwe. Kangi une ngaya nayo injila iyingi loli Ugwe ukundula une. Kangi nu lwītiko. . . Ugwe kubilikila, u Mbepo Mwīkēmo, isile kangi ikubilikila une ukwīsa. Kangi une lilino, nu lwitiko, ngwītikisya Yeso ukuya Mpoki gwangu gwa nimwene.” Bula u Būmi ubu bwīsile ukufuma ku Mwēne pa Kalivari, bukukōleligwa Mbepo Mwīkemo, ubu bwāfisigwe mu kambakāšya ka Lilopa lya Ntwa Yeso, bukugomokela ku mwīpūti nu kumōšya umwēne na Mbepo Mwīkēmo, nkati mu Mbili gwa Kristi.

⁴⁵ Kangi Umwene alongígwe atalile. Umwe mutikufimbilisigwa ukupasya isya bulongi. Bo une ngusyumbutuka nukuketa pa kipingika ikinini, une ngusyaganja ukuti ikyo kyo. . . kkwimila u mbili Gwake. Kangi lilino u mbili gula gutalile gulōngígwe. Kyala akabagila nubugolofu ukugulōnga ugwēne kangi, kabuno ugwēne gutalile gulōngígwe. Kyala ātikile u bulongi bwa bufwe pa mbili gula. Kangi akabalilo kosa aka une mbagile ukuyaga injila iyakufisigwa mu mbili gula, Ubulōngi Bwāke bwatikígwe kuli une kangi kuli ugwe. Uswe twe bābūke! Baroma 8:1, āyobīle, “Polelo lilino bukayapo nabumo ubutobesye kwa bene aba bali mwa

Kristi Yeso, aba batikwenda ukukongesya umbili'mma, loli ukufuma Mbepo." Mwaketa lelo umwe, nakamo ukutāgigwa! Une ndikupāsyā iki kikwīsa pamo iki kikubūka, ugwe gufigisigwe pāsi pa Lilopa.

⁴⁶ Kangi, ngimba uswe tukufikaga bulebule mu Mbili gula? Bakorinti Bakwanda 12:13, ikuyoba ukuti, "Nu Mbepo yumoywene!" Ngimba u Mbepo ikwīsa bulebule? Ukwisila mu Likemo. Ngimba u Mbepo aalambalele kugu? Nkati mu Lilopa. Nongwa ya fiki ikinyamana kikaabagiile ukugomokela kunyuma? Ikyeene kyaali kinyamana. U mbepo gwa kinyamana gukābagile ukwīsa ku mbepo gwa būndu nu kubōmba kalikōsa ku gwēne, panongwa yakuti u mbepo gwa būndu lwāli lukindi lwapamwanyapo lwa lukīndi ukukīnda i kinyamana. Lōli u mbepo gwa mūndu uyūngi ābagile ukugomokela. Linga ugwe guli na mbepo gwa umpisi yumo, ikyēne kyo bwīputamisyūka. Lōli Kyala Mwēne ālisile, ukuti u Mbepo Gwāke Mwēne, iki kyo lukindi lwapamwanya fīyo lwa mbepo isi siliko, abagile ukugomokela ukwisila mu luko lwa lōsyo lwa Mbepo Mwīkemo, ukubuka ku mwiputi, ukwisila mu Lilopa lya Kristi, nu kumwēga umwēne nkati mu Mbili. Umwēne yo aponesigwe!

⁴⁷ Kētēsya. Ililopa lya ngambako ni mbene likābagile ukubomba, ukukēta iliyene lyāli lyonywa. Lilino unko uswe twande ukubala, ukufwana ilinandi lya 12. Umma ndaga. Ililopa lya ngambako ni mbene likābagile ukubomba, pōpe iliyene lyābagile ukuhōmba. Kētēsya.

Lōli u nnyāmbāla uyu, (Yo Nnyāmbāla nki? U bishopu? Umma. U pāpa? Umma.) . . .

Lōli u nnyāmbāla uyu, ukufuma pāpo umwēne . . . āpēle ilikemo limolyēne ku butulwanongwa kuli bwīlamo siku, alinkwītugasya pāsi ku kiboko ikitalusye ikya Kyala;

Ukufuma apa ukugūlila mpaka abalugu bake batendekiwege kyakubīkapo a malundi gake.

⁴⁸ Ngimba umwe mwitendekisye? Ngimba umwe mwitendekisye kuli i Lisyu? Pilikisya ku Iki, polelo une ngulonda umwe ukulileka Ilyene līngīle. Pilikisya kifuki.

Kabuno ukwīsila mu kyābupi kimokyēne (komma kyīnja ni kyīnja, komma uluyigo ukufuma luyigo, komma ulukomano ukufuma lukomano, komma lisiku ukufuma lisiku) . . .

Lōli ukwīsila mu kyābupi kimokyēne umwēne abōmbile a-p-ē-l-e-l-ī-s-y-e (abēne babōmbile? Umwēne abōmbile!) . . .

. . . ukwīsila mu kyābupi kimokyēne umwēne abōmbile apēlelīsyē (ikyo kyo kyākulōnda kya Kyala kwa bwīlanabwila bala bābo bakemesigwe.

49 Mwaketa lelo umwe. Ilyo lyo lyámulo ku bufwe bwa Kristi. Ilyo lyo lyámulo ku Kalvari. Umwene naloliloli, ni Lilopa Lyake Mwene, ályulíle imbíbi syítu, kangi apelelisye kwa bwilanabwila, abitiki Bake. Polelo, mwa Kristi uswe tukwima kisitakasolo, bapēlelesigwe mu Kuyapo kwa Kyala Mwenemaka. Uswe twe bāndu basusilwa, ni fimanyisyo fyítu twībène; uswe twesa tumanyisigwe ukuti uswe tukufimbilisigwa ukufyuka ku buyo bumu, uswe tukufimbilisigwa ukubomba i kindu kimo. Umma, nkundwe gwangu, ikyene kyo nakimo iki ugwe ubombile; ikyene kyo iki Kyala ābombile kuli ugwe! Uswe tuli lilino, linga uswe tukwitikisigwa nu lwītiko, uswe tupelelesigwe bwilanabwila mu Kuyapo kwa Kyala.

50 Polelo Yeso alinkuti, “Yaga umwe bapēlelesye.” Polelo, ikyene kyapelelesigwe kwa bwilanabwila. Kyala, ukwisila mu bufwe bwa Kristi, ifyinja elifu yumo na bamia lwele-na-yumo ifi fikindilepo, umwisyugu, apēlelisye u mwītiki, uyu ālinkētilengāni bo lukāli u lwālo lwa kīsu, kwabwilanabwila. Kangi bala bābo Umwene akōlīle, Umwene agōlwīsyē. “Bala bābo Umwene āmanyīle-ngānila, Umwene akōlīle; bala bābo Umwēne akōlīle, Umwēne agōlwīsyē; bala bābo Umwēne agōlwīsyē, Umwēne atalīle abīmike.” Umwēne atēndīke abapelelisye abitiki Bāke!

51 Lilino kētésya, unko uswe tugomokele lilino ku linandi lya 1.

... ululagilo ukuya nu nsyūngulu gwa findu ifinunu ukwisa, kangi komma ikifwāni kilakila kya fila ifindu, lukabagilāmo siku na malikemo gala aga gā pīgwàga ikyīnja ni kyīnja kingikingi ukupela u gwākwisa ku bupelelesye.

52 Kētésya “kipelelesye,” kyo iki uswe tukuyobelapo.

Kabuno polelo ifyēne āngāli fitikwīma ukupīgwa? panongwa yakuti u mwiputi linga āsukigwe kamokene angali akaya nago kangi mma amabyebye aga bonangi.

53 Ngimba ugwe kusanusya fiki? I lisyu mabyebye pala, kangi butalusye, ubusanusi, kyo “kinyonywo.” Kangi linga u nnyambala ikwisa, umwiputi, nubutalusyi, pankyeni pa Kristi, ukukéta ukukubilwa Kwake, kangi umwene akwīyīpa mwēne kwa Kristi, kangi ikuyoba, “O Ntwa Kyala, kakayapo nakamo mwa une aka kabāgīle ukuhōmba, loli une ne lōsa ngusūbila pa Ugwe,” polelo u Mbepo Mwikemo ikwisa mu ndumbula ya mūndu, ililālūsyo lilalila lyo butulwanongwa lihōmbīgwe kwa bwilanabwila, panongwa ya kinyonywo kilikyōsa kya butulwanongwa kyegigwe ukufuma kwa ugwe. Kabuno linga ululagilo lwābagīle ukubōmba ikyo, amakemo gala gakābagīle ukusita kufimbilisigwa ukwimisigwa; lōli ukuya ukuti ilyēne likābagīle ukubōmba ikyēne, Kristi āfimbilisigwe ukufwa, ukututēndēka uswe bapēlelesye.

54 Binangu, filipo ifindu fingi fiyo ifi uswe tubagile ukuyoba ikilo iki, ukufwana nu bupēlelesye. Uswe akabalilo kosa

tukugela ukukolobola amaso ukufuma ku mundu yumo uyungi, ukutëndeka gwimwene itolo paninipo mwikemoko ukukinda abene bali—abene bali. Lōli linga uswe itolo twākētīle ku kibonekelo, iyēne lyo lipyāna lya Kyala lyēne ukuti uswe twe iki uswe tuli.

⁵⁵ Apa akabalilo kamo aka kakindilepo, mu Ohio, une mmanyile ikimanyilo injila ingafu. Une nāli nu lukomano pāsi mu Ohio, kangi une nītūgasyāga pānja nkīsu. Panongwa ya filūdilo, une ngābagile ukwitūgāsyā nkāya.

⁵⁶ Uswe twāfumile pakulya ku kanini kubulilo bwa Dunkard. Kangi bo baganigwa banini abakikūlu-bapilafyakulya bo bala, kangi bafwēle nubwifyūsi, kangi bēlu bomūmo abēne bābagile ukuya, naloli mwabukikulu, balinkutupil'ifyakulya uswe. Ubwēne bwāli buyo ubunini bwa kumwanya, ukulya mbuyo bwa luko ulu. Kubupiyilo kwābo kwāli kwēlu-lōsa. Kangi pa Ndungu abēne bālīgēle mōsa kangi abēne bābūkile ku kipānga kyābo. Une ndinkuya panini gwanjala, une nayaga pakulumbilila Pandungu pamusi.

⁵⁷ Kangi une ndinkubūka ukukilania ku buyo bwamwālwe ubunini . . . itolo ubwapalipōsa ubunini kubulilo bwa kiMerika, ukwēga ikindukimo ukulya. Kangi akabalilo kāko une ndikwīngila mu kifigo, kyo fiki une nāpilike lōli amakina ga njuga gikubūka! Kangi ālimile pala u nnyambala gwa ngulilo yangu, uyu lumo āli nnyāmbala umwēgi, nu lukōngi lwāke ukusyūngutīla u nkikūlu, ukukina amakina ga njuga. U lulagilo lwītu lulalula, ubuponesyo bwa bugolofu bwītu, ubwa fyōmbo fyītu, ālimile pala ukōnānga i kīndu kila umwēne abagisēnie ukuponesya. Panongwa yakuti, ukwene kusingigwe ukukin'injuga mu Ohio, ukukina amakina ga njuga.

⁵⁸ Kangi une ndinkusyumbutuka nukuketa ku nyuma ya kiyumba, balipo ikipambo kya balumiana batubwa, kangi i rekōdi lya kina-tyōnga pa makina, likukina. U nkikulu unkeke gwa finyinja kalongo-na-lwēle mbukusi, fiyo nubwifyūsi pāsi pa bubimbige bwāke ukuya nkikulu. Lōli umwēne ālimile pala ni lidiresi lyāke lisololwike pāsi pa kunyeni, kangi yumo mwa balumiana bala ni fiboko fyāke pa ndīndwāna, kūko ifyēne fikābagile ukuyako. Kangi abēne bāli bikukwesa nu kunwa.

Kangi une ndinkwinogona, “O Kyala, ngimba Ugwe ubagile bulebule ukwikasya nakyo ikylene?”

⁵⁹ Kangi une ndinkukēta ukukilania ku kililo kyāngu, akabalilo kāko une nāpilike yumo ikutēndeka ukukoloma ukunywāmu. Kangi pala ālītugesye unkikulu nkangale, lumo ifyinja malongo ntāndatu, pamo ifyinja malongo ntāndatu na limo mbukusi. Umwēne āfwēle gila imyēnda iminini igyaiyolo igyabulogwe, itolo kifuki njila-ya-sinda mmwanya mu malundi gāke, kangi unyōfu gwāke undōndo unkāngāle ugwanginya gwāli itolo gusepetwike bo ugwēne gwābagile ukuya. Kangi

umwene āfwēle iki apa imilomo gipakigwe-langi, kangi i kindu ikikeseфу ikikulumba pa lubafu lwake, asinguligwe; utulato utunini afwēle, utusāndāsi, ni fyāla-fyammalundi ifikeseфу, fisīnguligwe; ifyala-fyammaboko ifikeseфу, fisīnguligwe. Kangi i nywīli syāke syātumuligwe nalōli mbimba, kangi siniongotoligwe mōsa, kangi sibikigw'ilāngi bluu. Kangi une nālinkētile umwēne.

⁶⁰ Kangi ukukilania pa mēsa bālitūgēsye unnyāmbāla babili, bagēle. Yumo mwa bēne (akēne kāli kabalilo ka palumu) ni kijāsi ikinywāmu ikyaiyolo ikwababwīte afwēle, na kafunga akafubifu kaniēmbeteligwe ukusyūngutīla ilikosi lyāke, kangi indefu mōsa ukukilania ikisyo kyāke, ukubhāga nukukīndilīla. Kangi abēne balinkwiyāya bēne, u nyāmbala yula ābōmbīle, ukufuma ku mwēne, nu kwānda ukwēnda pānja bo *ulu*, ku kibusu.

⁶¹ Une ndinkwima pala. Kangi une ndinkuti, “Kyala, ngimba fiki Ugwe utikubongotola ikindu kyosa? Nongwa ya fiki Ugwe utikuyūbika ikylene itolo pāsi pa kīsu?” Une ndinkuti, “Ngimba unnini Sarah kangi Rebekah ayaga pakukula pāsi pa findu bo ifyo?” Une ndinkuti, “Ugwe ubagīle bulebule, Kyala, mu bwīkēmo Bwāko ubukulumba, siku ukwīkasya ukukēta ku kindu bo ikyo, kangi kisita kutuma akasenyenda nu kuyubika ikyeni?”

⁶² Kangi bo une nālimīle pala, nguntobesya u nkīkūlu yula, bo une nāli, une ndinkusōka nyuma kunyuma ku kifigo. Une naalipilike u Mbepo gwa Kyala ikwisa kwa une, kangi une ndinkugomokela kunyuma ku kifigo.

⁶³ Kangi une ndinkukēta ngati ikindukimo kikusyūngutīla. Kangi akabalilo kāko ikyēne kyāli, ikyēne kyāli kīsu kikusyumbutuka ukusyūngutīla nu kusyūngutīla. Kangi bo une ngukētēsya, ukusyūngutīla ikīsu kyāli ndīsi unkesefu, ukusyūngutīla ikīsu. Kangi bo une mfikile ku kisu, une ndinkwibona nimwene, itolo undumiana unnini, ngubomba ifindu ifi une ngabagila ukubomba; lumo komma ngati *ulo*, loli ubwene bwāli butulwanongwa. Kangi akabalilo kosa une nābōmbīle kilikyosa, une nāketile ukuti unsyungulu unkulumba unywamu gula ukubuka ku Mwanyā. Iki, Kyala angali angogile une pa miniti yila.

⁶⁴ Polelo une ndinkukibona pakati pa une na Kyala, līmīle pala līkemo ilipelelesye. Une nālimbwene Umwene imile pala ni mifwa pa ntu Gwake, kangi ukufunyila amata kukusululuka pa kisyo Kyake. Kangi akabalilo kalikōsa imbībi syāngu sikwānda ukubūka kubwa Kyala, Umwēne āfikilāga nu kunyaka iyēne, ngati ikipūlilo kya ligali. Umwēne āmbokāga une ukufuma ku bufwe. Kangi akabalilo kōsa une nābagīle ukubōmba kalikōsa akasōbi, Kyala angali angogile une. Nalōlilōli, u bwīkēmo Bwāke bukulōnda ikyēne. U lulagilo Lwāke lukulōnda ikyēne. Kangi akabalilo kalikosa une nayaga pakubomba kalikosa, pamo ugwe

kubomba kalikosa, i Lilopa lya Yeso Kristi likubombela bo kyakwikinyilamo. Kangi une ndinkukêta undisi unkesefu gula gwasanusyaga ikyo, polelo, ukuti i Lilopa likaali likukolelela ikisu.

⁶⁵ Kangi bo une nâlîmîle, ngukêta, une ndinkwîsa panîni kifukipo ku Mwêne bo une nâlîmmwâgènie Umwêne. Kangi une nâbagile ukumpilika Umwene ikuyoba, “Tâta, nhobokelaga umwene, umwene akamanya iki umwene ikubomba.” Kangi une ndinkukêta pâsi, kangi pala palinkulâmbalala i bûku. Kangi pala âlipo u Gwangumi ugwakusimba pala, kangi imile pa lubafu Lwake. Kangi akabalilo kalikôsa une nâtulilw’inongwa, ikyêne kyâbîkîgwe pâsi pa bûku. Kangi ingamu yângu yâli pa lyêne. Kangi une ndinkusyagania ukuti ilisiku limo, une...undisi gwa Ilopa gula gukufyusigwaga kangi une ngufimbilisigwaga ukwima mu Kuyapo kwa Kyala, nu bumi bwangu ubwa butulwanongwa. Loli, une ngetile, ukwisila mu kisa Kyake Umwene akolelile ukupînga u bulongîgwe bwangu.

⁶⁶ Une ndinkubuka ku Mwene, nukwiyisya. Une ndinkufugama pa fifundo fyangu, kangi une ndinkuti, “O Yeso, Ugwe Mwanundumiana gwa Kyala, une ndi nsitakufwana ukwisa mu Kuyapo Kwako. Lôli ngimba Ugwe ngulâmba kwîsa kunswâga une kuli iki une mbômbîle?”

⁶⁷ Umwene alinkupalamasya ulubafu Lwake ni kiboko Kyake, alinkwega ilibuku ilyaiyolo nukusimba “uhobokeligwe” pa lyene, alinkusopa ilyêne kunyuma kumbenu Kwâke, kangi imbîbi syângu syâkîndîle! Polelo Umwene alinkungetesya une, nubukifuki nkisyo, Umwene alinkuti, “Lilino une nguhobokile ugwe, loli ugwe kulonda ukuntâga umwene.” Polelo une ndinkuketa iki ikyene kyanusyaga.

⁶⁸ Bo une ngusôka ukufuma mu mboniboni, une ndinkusegelela kwa umwene. Une ndinkuti, “Mubombile ndaga?”

⁶⁹ Umwene ânwaga. Umwene alinkukêta kwa une, kangi umwene alinkuti, “O, monile.”

Une ndinkuti, “Mbagile une ukwitugasya pasi?”

Umwene alinkuti, “Une ndi nu gwâkumbîkîsya.”

⁷⁰ Une ndinkuti, “Une ndikusanusya ikyene mu njila yila, nkikulu. Une ngulonda itolo ukuyoba kwa ugwe, i miniti.”

Umwene alinkuti, “Ulîtûgâsya.”

⁷¹ Kangi une ndinkuti, “Nkikulu, itolo amaminiti manini itolo aga gakindilepo, nîmîle kula kunyuma kwa kifigo kila...” Une ndinkwanda ukumbula umwene. Kangi bo une ngwanda ukukêta, amasosi gikwanda ukwendelela mmasaya gake. Kangi umwene aalimbulile une...Une ndinkuti, “Nkikulu, ugwe utikusanusya ukubomba ifindu ifi. Yeso âfwile, kangi u bulongi bwa Kyala bukolîgwe mbupîngigwe ni Lilopa Lyake. Ugwe utikusanusya ukubomba iki.”

72 Kangi umwene alinkuti, “Umma, nkulumba.” Umwene alinkuti, “Tāta gwangu āli diakoni nkipanga. Une nāsŵilígwe mu kāya ka Kikristi. Undume gwāngu na une twāli benekaya basĩmbígwe, kangi twītūgalāga u būmi bwaKikristi.” Umwene alinkwanda ukumbula une, ukufuma pa bufwe bwake... Umwene ali na balindwana banini babili, kangi umwene alinkubuka mbusobi. Kangi mūmo abalĩndwāna bala bālindekile umwēne, kangi umwēne āsopile pānja ubūmi bwāke. Kangi umwēne ālĩnogwine lukāliko nalumo kangi mma u lusūbilo kuli umwēne.

73 Loli une ndinkuti, “Kyala, yaga gwakisa! ‘Bala bábo Umwene āmanyile-ngānila, Umwene akōlile.’”

Umwene alinkuti, “Ngimba ugwe Ntimi Branham, ukufuma pási pala?”

Une ndinkuti, “Une yone.”

74 Umwene alinkuti, “Une ndini soni pa nimwene, ukuti nikele apa bo ulu.” Umwene alinkuti, “Ngimba ugwe kwĩnogona ukuti kukuyangapo ulusako kuli une?”

75 Une ndinkuti, “Yeso ali ni ngōngi Syake sibāluligwe pānja, ukukugulila ugwe ukuti gwise, nkikulu.” Kangi abandu abangi balinkwanda ukufyuka. Kangi une ndinkuti, “Ngimba ugwe ubagile ukwenda panja apa pa kipalo iki na une?”

Umwene alinkuti, “Une ngubombaga, nkulumba.”

76 Une ndinkumwega umwene pa kiboko. Une ndinkuti, “Ugwe uli pa bukusi bwa mama gwangu. Ngimba ugwe ubagile ukufugama apa na une, pa kipālo?” Kangi pala pa kipālo, uswe twabongotolile ubuyo bula pamusi pala, ku lukomano lwa kabōmbelo-kaiyolo. Kangi Kyala ālĩmpokile u nkikulu yula, ni lipyana Lyake. Umwene alinkwĩfwika mwene nukwisa ku lukomano, kangi, na mumo une mmanyile, ikwītūgāla u būmi bwa Kikristi ikilo iki.

77 Ngimba ikyēne kyo fiki? O, Kyala ikulōnda ubupelelesye! Umwēne ikulōnda ubupĩnduko bwāko. Umwēne ikulōnda ukusūbilígwa ku Mwēne. Lōli Umwēne ikikukēta ikilo iki. Kali bo bwĩngi buleble ugwe gōnāngile, bo bunini buleble pamo bo bwĩngi buleble, ugwe ukāli uli ntulanongwa, kangi ugwe ukabagila ukwingila mu njila iyingi nayimo loli ukwisila mwa Yeso Kristi, i Likemo lya Kyala ilĩkutĩsya-mōsa. Kangi mwa Umwēne ugwe upēlelesigwe bwilanabwila. Inogona isya ikyēne! Ikyēne kikaya nakimo ugwe kubōmba. Ikyēne kikaya māni amapya ugwe kusanusya. Ubwene bukaya bumi ubupya ugwe kwanda. Ubwene bo bwilāte bwa busobi bwako, kangi ilipyana lya Kyala kwa ugwe. Ikyo kikutwāla ugwe ku bupelelesye, kangi polelo ugwe upēlelesigwe mwa Yeso Kristi.

78 Une ngusubila, ikilo iki, mwinangu gwa une, akabalilo kako uswe tuli apa pa kabalilo kapalapala aka akakulumba lilino,

akabalilo kâko inyĩnogòno sibagile ukutëndekìgwa ukufuma pakupilika akapāngo aka. Umwe mubagile ukuti mukapilikāmo siku akēne pabutasi. Lōli ugwe ukabagila ukubūka pānja pa kimo mwa fifigo fila u mūndu yulayula ugwe gwĩngile nkati, ugwe kufimbilisigwa ukusōka pānja nnunupo pamo mbĩbipo.

⁷⁹ Kangi akabalilo kâko uswe tukwĩnamìsya imitu gyĩtu itolo a kabalilo, une ngulōnda ugwe ukwĩnogona namaka isya icyēne. Bule isya moyo gwako ikilo iki? Yeso Kristi áfwile panongwa ya ugwe.

⁸⁰ Ugwe kuyoba, “Nkundwe Branham, akabalilo kako une mbagile ukuleka ukukwesa, akabalilo kâko une mbagile ukuleka ukunwa, akabalilo kâko une mbagile ukugolosya i kindu iki mosa, une ngubombaga icyene.” O, icyene kitisakubōmbigwamo siku kanunu. Ugwe utisamo siku ukubomba icyene. Nongwa ya fiki ugwe utikwisa itolo injila iyi ugwe guli? Kangi, nu lwĩtiko, bũka ku Lusōko lula, ifilōnda Fyāko ifisulule fikupa, polelo ulugano lwakutabula ukuya fũdo yāko, kangi yisakuyaga mpaka ugwe kufwa.

⁸¹ Nongwa ya fiki ukwēga icyākwĩmilila-mbuyo? Nongwa ya fiki ukugela ukwĩngila nkati ukwĩsila mu kipānga kyāko? Nongwa ya fiki kugela ukwisa nkati panongwa yakuti ugwe gwālekile ukunwa pamo gwālekile ukusyōba? Isaga mu njila ya bupēlelēsye! “Namanga, ukwĩsila mu Likemo limolyēne, Umwēne apēlelisyē bwilanabwila bala bābo aba bakemesigwe.”

“Ngimba une nguyāga bulebule nkemesigwe?”

⁸² Lataga imbibi syaku mu Kuyapo kwa Lilopa lya Yeso; kangi u Būmi ubu bukwisa ukufuma ku Lilopa lila, bukwisa ukugomokela ku mwiputi, kangi bukukemesya umwēne ukufuma ku finyonywo fya fĩndu fya nkĩsu. Kabuno, ukwisila mu Likemo ilĩkutisye-mosa lila, Umwene atukemesisye uswe; u Mbepo yumoywene, uswe twesa tōsigwe mu Mbili gumogwene. “Lilino bukapapo nabumo ubutobesigwe kwa bene aba bali mwa Kristi Yeso, ku bene aba batikwenda ukukongesya umbili’mma, loli Mbepo.” Linga ugwe kugela ukwēnda ukwĩsila mwa Mbepo, kangi pōpe kunyonywa kuli u mbili, i Likemo likāpakigwe nubwĩkutisye kwa ugwe. Lōli u mwĩpùti penepāpo asukigwe kamokene, akaya kangi mma ni kinyonywo kya butulwanongwa.

⁸³ Yula āli Kalvari. Ubwēne bukaya buyo ukũlĩsya amaluba, pamo ubuyo ubunini ukubōmba *iki* pamo *ikyo*. Ubwēne bwāli buyo kũko Kyala nu mūndu basayanisigwe. Ubwēne bwāli buyo kũko ulutēngāno nu buponesigwe ubupēlelēsye bwātwaligwe ku luko lwa mūndu. Ngimba ugwe ubagile ukubuka na une, ikilo iki, ntulwanongwa mwinangu, ku Kalvari, kangi nu lwitiko paka Ililopa ili ku moyo gwako gwimwene, kangi itikisya u Mbepo Mwikemo ukwisa nukukemesya ugwe ukwisila mu Kyabupi Kyake ikikulumba?

84 Bo uswe tukāli ukusuma, ngimba ugwe ubagile ukufyūšya ikiboko kyāko kwa Kyala, nukuyoba, “Yaga gwakisa kwa une, Kyala. Une lilino ngulata imbibi syangu syosa, pa Kihano Ikinunu iki. Kangi une ngupalisya u bukubilwe ubukulumba ubu Kristi abombile kwa une. Une lilino ngulāmbika ubwīgane bwāngu bwanīmwenē, ifyakulōnda fyāngu fyānīmwenē na kilikyōsa, ukukōnga Ugwe ukufuma ilisiku ili, ukufuma apa.” Ngimba ugwe kufyusyaga ikiboko kyako, yoba, “Ngumbukilaga une, Nkundwe Branham, ndwiputo. Ilyo lyo līnogōno lya ndumbula yangu”? Ngimba alipo gwēsa, ikilo ikikulumba iki, akabalilo kōsa uswe tukugūlila itolo a kabalilo? Ukukilania apa pa lubafu lwa kyāngu ikiboko-ikililo, naloliloli alipo yumoywenē mubwa mula. Ngimba ugwe uli nišōni ni mbībi syāko? Ngimba ugwe uli ni soni na iki ugwe ubombile?

85 Iki isiku iki kikulondesya abaponjoli. Kangi ikylene kilinabo abaponjoli, ukuyoba mumbili.

86 Iisiku limo kula ku Switzerland, akabalilo kāko aba kiSwisi Switzerland bāli pa bupalapala, akabugutila akanini ka kiSwisi kābūngēne pānja mu migūnda, ukuponesya—ukuponesya ikyūma. A bakulumba ababwīte aba bīsaga bāli bakulumba fiyo kuli abēne; abēne bāli bōsa bamanyisigwe, bāli ni ngwēbo inywāmu ni fisīgilo. Aba kiSwiss bābagile ukubōmba nakimo lōli ukwilāmbika. Abēne bākāmandigwe kunyuma mōsa ku kyāmba kimo. Polelo pala ālipo u mpōnjoli alinkusōkoka pānja. Yūmo āfimbilisigwāga ukufwa. Kangi linga abēne bātologwe ubwīte . . .

87 Abēne bakālinakyo nakimo lōli igyāitolo imilwēembe gya sēngo, kangi amabwe, ingili, ukulwīla nafyo. Akabalilo kāko, ababwīte aba bīsaga bābonekāga balīti kimato kya ngelwa. Linga abēne balyēgigwe, abakasi bābo abanini abaganigwa āngāli bikunyakigwa, abalīndwāna bābo abakeke āngāli bikunyakigwa, abāna bābo āngāli bikugogigwa, imitu gyābo āngāli gikupufuligwa, utwāya twābo āngāli tukīndile, kilikyōsa āngāli kiyōngile.

88 Polelo aalipo unnyambala, uyu ingamu yo yikwibibigwa mbibimbibi fiyo, ni ngamu ya Arnold von Winkelried. Umwene alinkusōkēla panja, kangi alinkuti, “Nnyambala gwa Switzerland, ilisiku ili une ngupa ubumi bwangu panongwa ya Switzerland.” Umwēne alinkuti, “Itolo pamwanya pa kyāmba kwisīlya kaliko akāya kanini akēlu. Une ndinagwe unkasi yumo na bāna batatu bikungūlila une. Loli abene batisakumbonaga une kangi siku, kabuno, ilisiku ili une ngupa u bumi bwangu kuli Switzerland.”

Abene balinkuti, “Ngimba ugwe kubombaga fiki, Arnold von Winkelried?”

89 Umwene alinkuti, “Ngóngesya une, kangi bomba ikinunu ukukinda-fyosa iki umwe mubagile ukubomba nakyo.”

⁹⁰ Kangi umwēne alinkukēta ukukilania ababwīte mpaka umwēne āpāgile pabubililo-fiyō bwa ngwēbo. Polelo umwene alinkusōsya amaboko gake mmwanya, umwene alinkubopela kuli kibumba ikinywamu kya ngwebo, nu kukūta, “Tēndēka i njila kuli ubwābūke! Tēndēka i njila kuli ubwābūke!” I ngwēbo mia yumo silinkusanuka ukukola ubwīkīfye bwāke; umwēne alinkusopa ingōngi syāke pānja nu kusibugutila isyēne nkipāmbāha kyāke mwēne, isi silinkundāsila umwēne pāsi, kangi umwēne alinkufwa pa busōngoke bwa ngwēbo sila. Aba kiSwiss bala balinkunkongesya umwene nu nyūndo ni ngili. Bula ububonesyo ubukulumba bwa bupōnjoli bulinkubasyūngutila ababwīte bala, mpaka aba kiSwiss balinkukoma abēne pānja pa kīsu kila. Kangi abēne bakalīmo siku nu bwīte ukufuma ilisiku lila, ukufuma pala.

⁹¹ Ima mmwanya mu Switzerland ni ngamu ya Arnold von Winkelried, ugwe kwisakukēta amasosi gikusulula mmasaya gābo. Nongwa ya fiki? Umwēne āpokile ikīsu kyābo. Yula āli mponjoli unkulumba nalōli. Ubwēne bo lumolumo bukufwānikisigwāmo nabo, kangi bukakīndigwāmo siku, mu kīsu iki.

⁹² Lōli, o, ikyēne kyāli kindu kinini iki kyābonīke ilisiku limo! Akabalilo kako u luko lwa Adamu lwālīmīle, imisyétano gikuya nkati ukufuma ku lubafu lulilosa, abasololi bātōlīgwe, ululagilo lwātōlīgwe, ilikemo lya ngambako na bakang’ōsi lyātōlīgwe, ikipeligwa kya mūndu kyātōlīgwe, kilikyōsa. Kangi aka luko akanini ka Adam kālīmīle, kapōnjolīgwe; kanāndipo mu mbalilo na bōhēsī, inyīho, ububine, imbūngo. Ālipo Yumo alinkusōka panja ukufuma ku Mwanya, kangi alinkuti, “Ilisiku ili une nisakufwa panongwa ya luko lwa Adam.” Umwēne alinkwīsa ku kīsu kangi alinkupeligwa mbili. Umwēne alinkukēta kulakula pāsi kūko pakati pa ngwēbo syāli syangīsī-fiyō. Bu bwāngisi bulabula ubwa fyakutilisa fya mūndu bwāli bufwe, kangi Umwēne ālyēgile u bufwe mu kipāmbāga Kyāke. Kangi pa Kalivari Umwēne āhōmbile ilikemo, kangi alinkulāta, “Tēndēka injila kuli Bwābūke!”

⁹³ Kangi Umwene ikukuuta ku Kipanga Kyake, “Ega Iki iki une ngulekile ugwe, i Lilopa Lyangu na Mbepo Gwangu, nukulwa na kyōsa iki ugwe uli nakyo.” Uswe tubagīle ukupōnjola ikilo iki, ukwisila mu Kila, mwīnāngu. Ugwe ubagīle ukuguta u mōhēsī ukufuma kwa ugwe. Undugu aligwesa ugwaiyolo uyu ali mbumi bwako, ikyene kibagīle ukugutīgwa panja ni Lilopa na Mbepo gwa Kristi, kangi ugwe ubagile ukwima mpelelesye mu Kuyapo Kwake. Kristi apelile injila!

⁹⁴ Ngimba ugwe ubagile ukubomba bo ulu fyusya ikiboko kyako ku Mwene, nu kuyoba, “Nswaga une”? Kyala akusaye ugwe, nkundwe. Umunduyumo uyungi, “Yaga gwakisa kwa une, Kyala, une lilino ngwilata ubusobi bwangu?”

⁹⁵ Ngimba balipo bamo abalungule ba kipanga aba bikubuka ku kipanga ilisiku lililyosa, kangi lumo bikugela ukuya bīputipúti mūmo babagile ukuya, lōli napāpo ugwe umēnye ukuti ingalalisi nu kusitakupāšya, nu bwīmi, isumo sikukubanilila ugwe pāsi mpaka ugwe utikuya nu bupōnjōli? Ngimba ugwe ubagile ukulōnda ukwēlusigwa ni Lilopa, ikilo iki, ukufuma ku fyōsa ifyo? “Kabuno umwiputi linga āsukigwe kamokene akaya nago amabyebye agakongelelapo. . .” Ngimba ugwe kulonda ukufyūšya ikiboko kyāko, ugwe mbakasya ya kipānga? Kyala akusaye ugwe, nkikulu. Fyusya ikiboko kyako nu kuyoba, “Nkundwe Branham, ngumbukilaga une ndwiputo.” Kyala akusaye ugwe, nkikulu. Uko ko kotalusya. Ikyo kyo naloliloli. . .Ikyo kyo kindu ikyanaloliloli ukubomba. Kyala akusaye ugwe kunyuma kula, nkulumba.

⁹⁶ Umunduyumo uyungi fyusya ikiboko kyako, yoba, “Yaga gwakisa kwa une, Kyala. Une mmenye une ngwīyobela i Kikristi, loli une ndikwītūgala ikyene. Une mmenye une ndikubōmba. Kangi mu ndumbula yāngu, une naloliloli ngaya kanunu na Ugwe. Une ngulōnda ukuya yumo gwa basaligwa ba Kyala. Une ngwipilika mu ndumbula yangu ukuti une ndi, loli une ngabīkamo siku pa lubafu amabusito aga gikubōmba nubupepe fiyo gikumbesya une. Kangi une ngulonda ukugabika agene pa lubafu ikilo iki. Kangi, ni lipyana lya Kyala, une ngubombaga ikyene. Nyīputila une.” Ngimba ugwe ubagile ukufyusya ikiboko kyako? Kyala akusaye ugwe, nkikulu. Umunduyumo uyungi. Itolo panandi, uswe tukugulila.

⁹⁷ Akalabalilo kōsa uswe tukugūlila mwakimyemye, aligwēsa lilino ni mitu gīnu gīnamisigwe mu lwīpūto, nubutōfu ng’ung’usya iki lilino:

Yilipo i Nyibuko yiswile ni Lopa,
Likwabigwe ukufuma mu Ndepa sya
Immanueli,
Kangi abatulanongwa bikwiyubika pasi pa
yāke. . .
Bikutāga amanona gabutobesigwe gābo gōsa.
Bikutaga. . .

⁹⁸ Ngimba umwe mutikwinogona ikyene ukwāndisya itolo lilino? Komma ukugela ukusugusula ikyene ukusōsyāpo. Kristi ali pa kiboko kyāko.

⁹⁹ Pilāti āgelile ikyene, ulubunju ulu, ukufwana isala ya ntāndātu; loli amaboko gake gakāli gālilopa, gātobesigwe gālilopa. Umwe mumenye iki kyābonīke ku mwēne. Umwēne ābūkīle mmwanya mu Switzerland, ifyīnja fingi fiyo, āsyūtile ilinogono lyāke, alinkwītāga mwēne ku bufwe nkitubwi kya mīsi. Ulubunju ulu, mu Switzerland, abamia ba bāndu bikwisa ukukētēsya pa buyo bula, amīsi ga bluu gikukina mmwanya ukufuma kūsi kwa kibwīna ikinywāmu kila ikyā mīsi. Abene

bikubomba ikyene ikyinja kilikyosa. Akene ko kapango akakulu, abene bikuyoba ukuti Kyala âkânile a misi ukusuka amaboko gake.

¹⁰⁰ Nkundwe, kali kalinga aka ugwe gosigwe, kilikyosa iki ugwe kugela ukubomba, nakimo kisa kusuka amaboko gâko lôli i Lilopa lya Kristi. Kyala âkânile ikyene. Kangi a misi ga bluu, bo fikindilepo ifyinja maelifu mabili, kifuki, pôpe gikukina mmwanya. Kyala âkânile ikyêne. U bwâko ubugolofu-bwa-gwîmwêne bukabagîla ukwêlusya imbîbi syâko. Nakimo lôli i Lilopa lya Yeso! Inogona isya ikyêne lilino. Úswe tukuyaga pakwîputîla, itolo pakabalilo.

¹⁰¹ Une nguswiga linga une mbagile ukulâlusya ikindukimo ikilo iki. Akabalilo kâko Umwêne âlimîle pala ku bulongi bwa Pilati, ulubunju ulu, kangi alinkuti, “Linga i Kitangalala Kyângu kyâli kya kîsu iki, Une nâbagîle ukuyoba kwa Tâta Gwângu kangi nukutalula Umwêne âbagile ukundumila Une abalagili-ba-mia kalongo na mabili ga Bândûmi.” Akabalilo kâko, yumo gwa bêne âbagile ukônânga i kîsu. “Une ângâli nguyoba kwa Umwêne, kangi abalagili-ba-mia kalongo na babili ba Bândûmi bâbagile ukuya palapalapa ku bubômbelo Bwângu.” Umwêne âbagile ukubômba ikyêne. Loli Umwene alinkwima pala, gwakwilambika kangi gwakwiyisya, ukwegwa ubufwe bwako nu kwega imbibi syako.

¹⁰² Ngimba ugwe kuyaga gwakupalisya ukufwana panongwa ya Likemo lila ikilo iki, umwe mwe muli bafûmbwe ba ikyêne, kangi bafûmbwe ba sayo sya Kyala, ngimba umwe mukwîmililâga pa malundi gînu panongwa ya lwîputo ulu? Itolo imilila pa malundi gako, ugwe gwe kulonda ukukumbukiligwa ndwiputo ulu, yoba, “Kyala, yaga gwakisa kwa une. Une ndobesigwe, une mbômbîle ifindu ifisobi, kangi une lilino ngulônda ukwîtíkîsya uluhobokelo lwângu ukwisila mwa Kristi Yeso.” Ngimba ugwe kwisaga pa malundi gako itolo pa kabalilo aka? Kyala akusaye ugwe, nkikulu ntubwa. Ubo bo bukifu. Itolo syâla gwîmîle pala.

¹⁰³ Ngimba ugwe kusanusya ukumbula une ugwe ufyusisye ikiboko kyako, kangi polelo komma ukuya gwabwanalolindumbula ukufwana ukwima pa malundi gako? Kyo kinununki iki Inongwainunu yibombilêmo siku kwa ugwe? O, u luko ulu lukukina ni kipanga, ukukina na Kyala! Isala yili kifuki, limo mwa masiku aga i bomu lya atomiki likukoma ukusyungutula apa pabuyobumo, mu yimo mwa ifi ififakitale fya lufûmbi. Patisakuyapo na kamokene akapatu ka sekôndi ukwînogôna ikyêne ukwândîsya. Ukwêne kwîsa kuya kwîlile fiyo akabalilo kâla, kangi lumo bo akâli u Pâsa unkônge, pamo yôpe nu Pâsa uyu. Ngimba ugwe utikwima lilino, yoba, “Kyala, yaga gwakisa kwa une, untulwanongwa. Une lilino ngwitíkîsya Kristi, ukwisila mu kwîyîpa Mwene ukuya kyakupyaníkîsyo pa mbibi syangu. Kangi ukwisila mu lipyana Lyake, kangi

ilipyana Lyake lyene, une ngwitūgasya mu Kuyapo kwa Kyala.” Ngimba ugwe kwisakulāta ubusobi bwāko? Umwēne yūyo isakufisa imbībi syāke atisakukaba. Umwēne yūyo ikulāta u butulwanōnga bwāke, ali ni kisa. Ikyēne kyo kili kwa ugwe. Umwēne ikukētēša.

¹⁰⁴ Lilino, u Ntwa gwītu u Nsayigwa, mu mbalilo indalusye ikilo iki pikwīma imyōyo igyakwiyisya mitatu, u nnyāmbāla yumoywēne na bakikulu babili.

¹⁰⁵ Mūmo une ngwīnogonēla, Ntwa, isya Kalivari, akabalilo kāko yumo pa lubafu lumu, alinkuti, “Ntwa, ngumbukilaga une akabalilo kako Ugwe kwisa ku Kitangalala Kyako”; u yūnngi yula ātīle, “Linga Ugwe guli, unko uswe tukēte i kīka, twēga uswe ukusōkapo pa kipīngika kangī ipoka Gwīmwēne.” Kangī uyungī yumo alinkuti, “Kyala, yaga gwakisa kwa une.” Kangī u ntu Gwāko gulinkusyūmbutuka ku lubafu lwāke ulutalusye, kangī ulinkuti, “Umwīsyūgu gwīsa ugwe kuyaga na Une mwa paradiso.” Loli Ugwe gwali kimyemye ku nnine yula, panongwa yakuti lukalipo ulupinduko.

¹⁰⁶ Kangī, Tāta Kyala, une ngusuma ukuti aba lumu. . . Une ngusūbīla ukuti abēne bo batatu itolo mu kiyumba, aba bikwīpilīka ukuti abēne nalōli bikufūmbwa ukulāta isobi syābo. Lōli ukuti abēne bīsīle i njila inyīkutīsye-mōsa, iya njila ya kipīngika. Baswaga abēne, Ntwa, kangī basaya abēne. Abēne bīmīle apa ikilo iki; bomūmo Ugwe gwālīmīle abēne, mu lubīngilo lwa bulōngi lwa Pilati; bo Ugwe gwālīmīle kuli abēne, pakati pa Kumwanya na pāsi, akabalilo kāko ilisuba lyābūkīle pāsi kangī umwēsī gukābagile ukupa ubwēlu bwāke, kangī ikikīngo kya tempeli kilinkulepukana ukufuma pa mwanya. Une ngusuma, Kyala, ukuti Ugwe kubasayaga abene nu kubapa abēne ifya kisa Kyako, nu kusuka abene ni Lilopa Lyako. Kangī oya abēne ukwisila mu Maka Gāko agakukemēsya, mu Mbili gwa Mwanundumiana Gwāko Mwēne, Kristi Yeso, polelo abēne bakyūngīgwe kuli akabalilo na Syēpwa. Sayaga abangi aba bikwīpilīka ukuti abene bo bosa batalusye, ukuti abene batalile bafwānikisye iki kangī bābombile lūlo. Une ngusuma ulusayo ulu ku bene, mu Ngamu ya Kristi. Amenī.

¹⁰⁷ Kyala abasaye umwe. Kangī umwe mwe mwīmīle kifuki ku bala bābo bāfyūkīle mmwanya, fikilāga kula kangī ponania amaboko gābo, umunduyumo, kangī yoba, “U Ntwa akusaye ugwe,” uko ko kotalusya, ukuya kiboko kya bulilanisi.

¹⁰⁸ Uswe tuli lilino itolo panini tukābile mu ngomano syitu. Balinga bangānīle u Ntwa Yeso? Fyusya ikiboko kyako. Une nguswīga, mu kimyemye lilino, pamo itolo kimyemye mumo uswe twābagīle, mu lukumbusyo lwa Umwēne Uyu yo njepoposaposa, uyu ali apa ikilo iki, linga uswe twābagīle ukwīmba nubutofu:

Ikyene kyāli pasi pa kipīngika kuko u Mpoki
gwangu āfwīle,

Kula panongwa ya kusukígwa ku mbībi une
 nākūtīle;
 Kula ku ndumbula yangu . . . (Akabalilo kako
 ugwe ufwanikisye indalusyo, ulambalike
 amaboko pa Kyene,) Pala ku ndumbula
 yangu i Lilopa lyāpakígwe;
 O, lwīmiko ku Ngamu Yāke!

Unko uswe twīmbe nubutofu lilino, bo uswe tukwīnamísya
 imitu gyītu ku Mwēne.

Kula ku kipingika kuko u Mpoki gwangu
 āfwīle,
 Kula panongwa ya kusukígwa ku mbībi une
 nākūtīle;
 Kula ku ndumbula yāngu i Lilopa lyāpakígwe;
 Lwīmiko ku Ngamu Yāke!
 Lwīmiko ku Ngamu Yāke! (Ngamu Imbala!)
 Lwīmiko ku Ngamu Yāke imbala!
 Kula ku ndumbula yāngu i Lilopa lyāpakígwe;
 Lwīmiko ku Ngamu Yāke!

¹⁰⁹ Lilino mwakimyemye, ni mitu gyinu ginamisigwe. Umwe
 mwe mupokígwe, yoba:

O . . .

Fyusya ikiboko kyako lilino.

O, Nyībúko imbala iyi yikupoka ukufuma ku
 butulwanongwa!
 Une nhobwike fiyo une ningīle nkati;
 Kula Yeso ikupoka nu kungyūnga une mwēlu;
 Lwīmiko ku Ngamu Yāke!
 Lwīmiko ku Ngamu Yāke imbala!
 Lwīmiko ku Ngamu Yāke imbala!
 Kula ku ndumbula yāngu i Lilopa lyāpakígwe;
 Lwīmiko ku Ngamu Yāke!

¹¹⁰ Lilino na maboko ginu pāsi, imitu gyīnu gīnamisígwe.
 Une itolo nālinogwīne; umundu yumo ābīlikīle akabalilo
 kanini aka kakindilepo, kangi alinkuti yumo ālondaga
 ukukumbukiligwa ikilo iki ndwiputo, panongwa ya mbili
 gyabo. Abene balinkutoligwa ukugomokela ku lukomano Iwa
 Ndungu nkilo, ku bubombelo bwa bubumbulusyo ubukulumba.
 Ngimba ugwe ubagile ukwima pa malundi gako, ugwe gwe
 kulonda ukukumbukiligwa ndwiputo lula itolo lilino?

. . . ku ndumbula yāngu i Lilopa lyāpakígwe;
 Lwīmiko ku Ngamu Yāke!

Lwīmiko kwa . . .

¹¹¹ Lilino ni mitu gyinu ginamisigwe. “Umwēne āfulasígwe
 panongwa ya ngilanio syako, ākuyubulígwe panongwa ya

butulwanongwa bwāko, u lufundo lwa lutēngano lwāko lwāli pa Mwēne, kangī ni fulale Syake ugwe gwābumbulusigwe.”

Lwīmiko ku Ngamu Yāke!

¹¹² Lilino, Tāta Nsayigwa, bo uswe nukwiyīsyā tukusegelēla ku kipingika itolo lilino, kūko ipyana ni kīsa fyālinyāgīle une, kula i Mmulike kangī Ndondwa Yakulubūnju yikumulika imulike Syāke ukusyūngutīla une. Ababine aba bimile mu Kuyapo Kwako. Abēne bikwītika itolo lilino, ukuti nu lwītiko, abēne bikukēta ku nyuma ifulale yila, kula. “Kangī ukwisila mu fulale Syake uswe twabumbulusigwe.” Gwakukīnda Tata Mwikemo, uswe tukwisa ukulāta ulwitiko lwitu, ukwitika ukuti Ugwe kubumbulusya imibili gytu imibine, ukwisila mu bukulumba ubukubilwo ubwabwīmīlī bwa Ntwa Yeso. Kangī uswe tukupa kuli bānda aba bīmīle, u lwīpūto lwa lwītiko, ukuti Ugwe gwāfīngīle ukupoka ababine. Kangī uswe, palikimo, ukuya kīyabo kya bitiki Bako ikilo iki. Ugwe gwātīle, “Kulikosa babili pamo batatu bībūngēnie, une nisakuyaga pakati pabo.” Kangī uswe tukusūma ikisa kuli abēne, ukuti i pyāna Lyāko libagīle lilino ukupalamasya u mōyo gwābo gwānkati-fīyo, ukuti ikindukimo kisa kungimīsyā kubutali kūsi mbusolofu; ukuti abēne bisakumanya ukuti Kristi ali apa kangī ayobīle ku bēne, ikuyoba, “Mwana gwa Une, une negile ububine bwako kula ku Kalvari. Lilino itolo tāga syōsa i mbākīsyō syāko pa Une, kabuno Une ngukupākīsyā ugwe.” Kangī abene balibumbulusigwaga, mulimōsa mahala gosa, kabuno uswe tukusuma ikylene mu Ngamu ya Yeso. Amenī.

¹¹³ Kangī akabalilo kako abene bikwītūgāsya pāsī lilino, umunduyumo kifuki ku bene, bīka amaboko ginu pa bēne, umunduyumo uyu abīputilaga abēne. I Bāngeli lyāyobile, “Abene bisakubikaga amaboko gabo pa babine; abene bisakubumbulukaga.” U Ntwa akusaye.

¹¹⁴ Linga une ngasoba, une ndikukēta u nnyambala uyu ābumbulusigwe apa amasiku mabili aga gakindilepo, pamo i Milungu mibili igi gikindilepo, uyu āli gwāmapuli pamo ikindukimo mu mbulukutu? Une ngukubona ugwe kwīkyēla u lukomano ikilo iki. Une kumbilika une kanunu itolo lilino? Ikyo kyo kinunu. Kinunu! Itolo ima pa malundi gāko itolo pa kabalilo. Balinga bikukumbukila umwene ukuya apa? Kangī umwene alinkukinda pa lukindi lwa lwiputo, balinkuntwala umwene ukugomokela ku kigemo, kangī u Ntwa alinkumbumbulusya umwene nukuntendeka umwene ayege kanunu. Asayigwege u Ntwa! Ndaga ugwe, nkundwe, panongwa ya buketi bwāko. Ikyēne kyābagīle ukuya ukukīndamo ba kalongo-na-babili! Lōli ngimba Umwēne akaya nswigīsyē?

¹¹⁵ Lilino, uswe tukulonda ukukubona ugwe kilabo nkilo, ukwandana. Kangī polelo pa Ndungu ndubūnju, ukwāndāna. Pandungu pamūsi, kangī linga umwe mubagīle ukugomokela

kuli ububōmbèlo bwa bubūmbulusyo Pandungu nkilo. Mpaka uswe twagane, uswe tubagile ukwima nukwimba ulwimbo lwitu ulwakusātīla, *Ega Ingamu ya Yeso Na Ugwe*.

Ega i Ngamu ya Yeso na ugwe,
Mwana wa busulumanie ni soka;
Iyene yīsa ubuhofu nu lusūbisyo. . .

Syumbutuka itolo ukusyungutila kangi kola ifiboko lilino na aligwesa.

Ega Iyene kulikosa ugwe kubuka.
Ngamu Imbala. . .


Syumbutuka itolo ukusyungutila kangi kola ifiboko.

. . . O mumo bunyafu!
Lusubilo lwa kisu kangī buhofu bwa
Kumwanya;
Ngamu Imbala, (Ngamu Imbala!) O yo
nyafunki! (Yo nyafunki!)
Lusubilo lwa kisu kangī buhofu bwa
Kumwanya.

Lilino keta injila iyi.

Pa Ngamu ya Yeso tukwinama,
Tukugwa bukupame pa malundi Gake,
Mwalafyale gwa banyafyale ku Mwanya
twisakumfwika ingiga Umwene,
Akabalilo kako ubulendo bwitu bumalike.
Ngamu Imbala, O yo nyafunki! (O bunyafu
buki!)
Lusubilo lwa kisu kangī buhofu bwa
Kumwanya;
Ngamu Imbala, O yo nyafunki! (Bunyafu
buki!)
Lusubilo lwa kisu kangī buhofu bwa
Kumwanya.

¹¹⁶ Lilino kumbukilaga i kwāya ya Neville, ukufumusya kwa bīmbi-bana ndubūnju, WLRP, pa sala ya buhano-na-buna. Kangi Nkundwe Stricker ikwisa ku sala ya lwele-na-yimo na malongo-mana-na-sinda, ulubunju lwa Ndungu. Nātēdekàga i tepi kuli umwēne pamusi apa, pa busyūke.

¹¹⁷ Kangi lilino, mpaka uswe twagane kangī, isayo sya Ntwa siyeye na umwe, bo uswe tukwīnamīsyā imitu gyītu. Kangi une nguyaga pakunsuma umwinangu unnunu nu nkundwe, Nkundwe Palmer, ukufuma ku Macon, Georgia, linga umwēne isakusātīsyā ikilundilo mu lisyu lya lwīpūto, bo uswe tukwīpūta. Nkundwe Palmer. 

57-0419 U Bupēlelēsye
Kitembe Kya Branham
Jeffersonville, Indiana U.S.A.

KYANGONDE

©2024 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org